

WARD MALTI

V.

GHANJA

Irrid natik għanja
 li fost l-għana kollu
 li gie minsug lilek
 hadd s'issa ma tak;
 għax kif tidher lili
 hekk hajja, hekk sbejha,
 ja art ta' twelidi,
 hadd m'għaraf jarak.

Min hatrek rebbieha
 fil-ġlieda mal-Mislem,
 min tellgħek fil-għoli
 imħabba t-twemmin;
 lil wiehed tat l-għanja
 il-ferħa tar-rebħa,
 lil l-iehor ta' Kristu
 is-sewwa tad-Din.

Oħrajn meta l-għaref
 mar jikxef l-imgħoddi
 ta' żmien l-aktar bġhid
 mid-dlam ta' l-egħrien,
 mill-għaxxa misruqa
 imgħagġba bid-dehra,
 hallew tal-foħrija
 minn tagħhom l-ilsien.

Mhux hekk l-għanja tiegħi!
 kif twieldet jaf Alla
 li l-ġnus mar iqassam
 kull wiehed għalih,
 u nissel f'kull bniedem
 għal artu, għal ġensu
 dil-ġibda li tteggēg
 ta' qalbu fil-qiegh.

Hekk twieldet, bħal xitla
 ixxettlet u kibret,
 bħal sigra midditli
 go qalbi l-egħruq,
 saqqejtha, saħħaħtha
 bid-demmm ta' żgħożiti,
 b'dad-demmm li f'imħabbtek
 jien minnu maħruq.

Għax jiena, bħal mara,
 bħal mara li ssaħħar,
 li tbellah, li ġġennen
 urajk jien miġbud.
 Hekk hekk, hekk inħobbok
 w-inhoss gewwa sidri
 li ngħix ma nkunx nista'
 jien minnek mifrud.

Min jaf kemm-il-darba
 fil-ljieli tal-qamar
 qgħadt nisma' lill-baħar
 ibusek fis-skiet
 u b'rogħda ta' għira
 mikdud mill-imħabba
 gerżumti hassejtha
 b'demm qalbi intliet.

Min jaf kemm-il-darba
 fil-qilla sajjija
 nixxemmex int rajtni,
 mitluf f'harsa lejki,
 nistħajlek xi tfajla
 kif niezla fil-baħar
 waqt jien kont nissaħħar
 għad-daħka t'għajnejk.

Għalhekk malli ismek
 jien nisma' nintilef
 bħal kieku f'dagħdigha
 ta' bniedem marid,
 u nħoss qalbi tferfer
 ġo ħruq liema bħalu
 u donnha minn sidri
 hi taqbeż tkun trid.

Għalhekk jien nigġielel
 b'din saħħti, b'dan moħħi,
 biex dak li hu tiegħek
 jittiesef lè xejn,
 għalhekk jien nitfittet,
 nitmasha, nitqabad,
 biex int ma tkunx iċken,
 milli inti u fl-għajnejn.

Int biss għallimthieli
 qalila l-mibegħda
 għal min irid jaħqrek
 jew jixħtek fit-tajn,
 sew sew jekk barrani,
 jew hija nobogħdu
 għalih ma hemmx maħfra:
 għal miegħu għajn b'għajn.

F'dit-telfa qawwija
 din l-għanja hejjejtlek.
 Imkebbsa xewqati
 bħal gamra għalik,
 ħabbatli kull daqqa
 li tmur mat-tqabbila
 ta' demmi li jagħli
 ġo ġismi t-tektik.

U wara li l-bewsa
 tal-mewt minn ġo fija
 ittajar lil ruħi
 għaž-żmien ta' bla jiem,
 jien nibqa' nismagħha
 w-hi tibqa' tghannili
 din l-għanja wild ruħi,
 għax ruħi bla tmiem.

C. M. B.